

■ Узброеным Сілам — 100 гадоў

ДОНАР БЯСПЕКІ Ў ЕЎРОПЕ

Кампактная, мабільная, высокападрыхтаваная і добра аснашчаная армія, здольная супрацьдзейнічаць новым выклікам і пагрозам

Такой у найбліжэйшы час бачыцца галоўная мэта развіцця і будаўніцтва Узброеных Сіл Беларусі, аб чым падчас прэс-канферэнцыі паведаміў міністр абароны генерал-лейтэнант Андрэй РАЎКОЎ.

Тое, што ў тэхнічным плане беларуская армія набывае новы твар, нашы карэспандэнты асабіста не раз пераконваліся. Апошнім часам у войскі штогод трапляе ў сярэднім 25 новых узораў узбраення і ваеннай тэхнікі. Прычым у абнаўленні паркаў воінскіх часцей і злучэнняў актыўна ўдзельнічае і айчынны ваенна-прамысловы комплекс.

Па словах кіраўніка ваеннага ведамства, асноўныя намаганні ў развіцці сучаснай арміі засяроджаны не толькі на пераўзбраенні войскаў, а і на рашэнні задач па аптымізацыі баявога колькаснага складу, захаванні кадравага патэнцы-

ялу, павышэнні ўзроўню ўкамплектаванасці вайсковых часцей і злучэнняў.

Стаўка робіцца на павышэнне мабільнасці, нарошчванне агнявой магутнасці, скарачэнне тэрміну гатоўнасці да выканання задач вайсковымі часцямі і падраздзяленнямі. Безумоўна, удасканалваць сваю баявую падрыхтоўку нашы вайскоўцы працягнуць на шматлікіх вучэннях і мерапрыемствах. У прыватнасці, падчас правядзення камандна-штабной камп'ютарнай гульні, якая сёлета пройдзе ўпершыню.

У межах прэс-канферэнцыі закрунуў міністр і рэзанансную крымінальную справу, звязаную з гібеллю салдата тэрміновай службы Аляксандра Коржыча. «Нават адзінкавыя выпадкі гібелі людзей — гэта трагедыя, — падкрэсліў Андрэй Раўкоў. — Нягледзячы на неспрыяльныя тэндэнцыі ў якасных характарыстыках моладзі, летась суіцыд здзейснілі трое

салдат тэрміновай службы. Для параўнання: у 1995 годзе зафіксавана 42 факты самазабойства».

Мінімізаваць нестатутныя ўзаемаадносіны ў войсках цяпер дапаможа павышаны кантроль за асабовым складам. Камандзіры, якія папярэджваюць правапарушэнні, будуць заахвочвацца. Тыя, хто паспрабуе скрыць падобныя факты, імгненна пакінуць займаемыя імі пасады, а таксама будуць прыцягнуты да адказнасці, у тым ліку крымінальнай. Невыпадкова ў многіх падраздзяленнях устанаўліваюцца тэхнічныя сродкі відэаназірання. Але гэтага недастаткова: каб пазбегнуць трагічных выпадкаў у войску, трэба павышаць матываванасць да праходжання армейскай службы, удасканалваць сістэму дапрызыўнай падрыхтоўкі, проста выходзяць патрыётаў.

— У адпаведнасці з ваенна-палітычнай абстаноўкай

у свеце, у тым ліку ў еўрапейскім рэгіёне, Беларусь паслядоўна рэалізоўвае меры, накіраваныя на забеспячэнне нацыянальнай бяспекі дзяржавы, якія на працягу больш як двух дзесяцігоддзяў дазваляюць захоўваць у краіне мір, стабільнасць і згоду, — перакананы міністр абароны. — Менавіта наша краіна з'яўляецца донарам бяспекі на Еўрапейскім кантыненте, што прызнана міжнароднай супольнасцю. Беларусь не разглядае ні адну з дзяржаў у якасці праціўніка. Каб іх не было і надалей, рэалізуецца міралюбівая шматвектарная знешняя палітыка і адначасова ўдзяляецца прыярытэтная ўвага пытанням ваеннай бяспекі дзяржавы, будаўніцтва і развіцця Узброеных Сіл, якія з'яўляюцца найважнейшым фактарам стрымлівання ад спроб размовы з нашай краінай з пазіцыі сілы.

Вераніка КАНЮТА

■ Ведай нашых!

СЛОВАМІ ПАТРЫЯТЫЗМУ

Штогод беларускай арміі ў сярэднім прысвячаецца

звыш трох тысяч публікацый у друку, каля 150 гадзін тэле- і 80 радыёэфіру

Традыцыйна напярэдадні Дня абаронцаў Айчыны і Узброеных Сіл Беларусі, якія днямі святкуюць сваё 100-годдзе, найлепшыя журналісты краіны, што знаёмяць аўдыторыю з тонкасцямі вайскавай службы, атрымліваюць заслужаныя ўзнагароды.

Лаўрэатам штогадовага творчага конкурсу на лепшае асвятленне ў СМІ пытанняў будаўніцтва і развіцця Узброеных Сіл, патрыятычнага выхавання насельніцтва ў намінацыі «Аўтарскі погляд» каторы год запар стала і наш карэспандэнт Вераніка Канюта.

Пераможцы конкурсу вызначаны ў 17 творчых намінацыях, якія ахапілі ўвесь спектр інфармацыйнай дзейнасці, усе сучасныя жанры, формы і спосабы асвятлення ваенна-патрыятычнай тэматыкі.

— Сёння мы маею права казаць аб высокай эфектыўнасці і выніковасці супрацоўніцтва Узброеных Сіл і сродкаў масавай інфармацыі, — адзначыў



Фота БЕЛТА.

падчас цырымоніі ўзнагароджвання міністра абароны генерал-лейтэнант Андрэй РАЎКОЎ. — Прыкладам чаго з'яўляецца асвятленне сумеснага стратэгічнага вучэння «Захад-2017», па завяршэнні якога кіраўнік дзяржавы даў найвышэйшую ацэнку работы СМІ. Дзякуючы ім грамадскасць штодзённа знаёміцца з вынікамі развіцця і будаўніцтва Узброеных Сіл нашай

краіны. Творчае майстэрства і сапраўдны патрыятызм — найлепшыя якасці беларускага журналіста.

Як заўважыў міністр інфармацыі Аляксандр КАРЛЮКЕВІЧ, старонкі газет, прысвечаныя розным аспектам жыццядзейнасці Узброеных Сіл, чытаюць ва ўсёй краіне. «Тыя тэлевізійныя і радыійныя праграмы, якія маюць добрыя шматгадовыя традыцыі, з якіх глядач і радыёслухач даведваецца пра сённяшнія падзеі, пра подзвігі, якія здзяйсняюцца салдатамі нашых Узброеных Сіл, безумоўна, прыцягваюць увагу, — перакананы міністр. — Хацелася б, каб гэтая тэма і надалей заставалася галоўнай у плане выхавання насельніцтва і журналісцкіх зносін з чытачом».

Ул. інф

■ 50+

Заняцца гімнастыкай і нарэшце навучыцца маляваць...

У Мінску з'явілася новая прастора для пажылых людзей

Учора практычна ў самым цэнтры сталіцы адкрыўся Цэнтр актыўнага даўгалецця. Тут пенсіянеры змогуць цікава бавіць час і наведваць розныя адукацыйныя курсы.

Мінчане ва ўзросце за 50 пры жаданні змогуць навучыцца тут асновам прадпрымальніцтва і ландшафтнаму дызайну, засвоіць камп'ютарныя тэхналогіі і сцэнічнае майстэрства, а

таксама яшчэ шмат чаго. У Цэнтры будуць працаваць школа па правах пацыентаў, танцавальная група, секцыя па турызме, разнастайныя творчыя майстэрні. Плануецца чытаць лекцыі пра здароўе і пра фітатэрапію, будуць праходзіць заняткі па арт-тэрапіі, арганізоўвацца сацыяльныя турыстычныя паездкі і многае іншае — з больш чым 50 кірункаў самай разнастайнай дзейнасці кожны зможа выбраць сабе занятак па густу.

Цэнтр размясціўся ў будынку пачатку XIX стагоддзя, у якім раней была жаночая яўрэйская гімназія, таксама ў свой час у гэтым доме жыў пісьменнік Янка Маўр. Як адзначае адзін з кіраўнікоў Цэнтра актыўнага даўгалецця Дзмітрый Клімковіч, у найбліжэйшай будучыні ў планах арганізатараў — аднавіць поўную гісторыю гэтага дома, зразумела, з прыцягненнем да гэтай працы і пажылых мінчан — гасцей і наведвальнікаў Цэнтра.

З 13 па 15 лютага ў Цэнтры пройдуць дні адкрытых дзвярэй — мінчан ва ўзросце за 50 запрашаюць наведаць пробныя заняткі, запісацца на ўпадабаны курс, а таксама аформіць бясплатную інфармацыйную падпіску на рэгулярныя праграмы.

Цэнтр актыўнага даўгалецця размясціўся па вуліцы Мяснікова, 76.

Святлана БУСЬКО



Ураган на Алімпіядзе

З-за моцнага парывістага ветру ўчора перанеслі спаборніцтвы па біятлоне і гарналыжным спорце

На Пхёнчхан абрынуўся сапраўдны ўраган, вецер разграміў пункты допуску глядачоў у алімпійскім парку, парывамі зносіліся асобныя лёгкія канструкцыі. Дзясяткі валанцёраў уручную ўтрымлівалі палаткі, каб іх не знесла ветрам. Адзін з карэйскіх балельшчыкаў ледзь утрымаў каляску з дзіцем. Арганізатары па гучнай сувязі папярэджвалі аматараў спорту аб небяспецы знаходжання на вуліцы. «З прычыны моцнага ветру на вуліцы заставацца небяспечна. Калі ласка, зайдзіце ўнутр аб'ектаў або рэстаранаў», — гучала ў алімпійскім парку. Пазней яго і зусім закрылі.

З-за такой пагоднай абстаноўкі спачатку быў адменены гарналыжны слалам у жанчын, у якім павінна была выступіць наша Марыя Шканава. Чакаецца, што гонка адбудзецца заўтра, 16 лютага. Нагадаем, Марыя плануе спаборнічаць у слаламе, гіганцкім слаламе і супергіганце. Пазней арганізатары Алімпійскіх гульняў паведамлілі і пра перанос біятлоннай індывідуальнай гонкі ў жанчын на 15 км. Яна адбудзецца сёння ў 11.15, мужчыны выйдуць на старт у гэтай дысцыпліне ў 14.20.

Яшчэ адна навіна прыйшла з кластара Канына. Канькабежка Таццяна Міхайлава не выйшла на старт дыстанцыі 1000 м. Трэнерскі штаб беларускай каманды даў магчымасць спартсменцы засяродзіцца на падрыхтоўцы да мас-старта, які пройдзе ў жанчын 24 лютага.

Валейбол на зімовых Гульнях

Снежны валейбол быў прадстаўлены на зімовых Алімпійскіх гульнях у Пхёнчхане. Матч быў арганізаваны Міжнароднай федэрацыяй валейбола, Еўрапейскай канфедэрацыяй валейбола і Алімпійскім камітэтам Аўстрыі.

У матчы ўзялі ўдзел сусветныя зоркі класічнага і пляжнага валейбола — алімпійскія чэмпіёны бразілец Жыба і серб Уладзімір Грбіч, трохразовы прызёр Алімпіяд Эмануэль Рэго, карэянка Кім Ен Кун, кітаянка Сюэ Чэнь і іншыя. У 2016 годзе ў Еўропе ўпершыню ў гісторыі прайшла серыя з трох афіцыйных турніраў па валейболе на снезе, а ў 2026 годзе магчыма афіцыйнае ўключэнне дысцыпліны ў праграму Алімпійскіх гульняў.

Ледзь не праспаў Алімпіяду

17-гадовы амерыканскі снаўбардыст Рэдманд Джэрард ледзь не спазніўся на свой алімпійскі старт. Каманда ЗША заўважыла адсутнасць спартсмена літаральна за некалькі гадзін да пачатку спаборніцтваў, тэлефон Рэдманда не адказваў. Аказалася, што напярэдадні старту Рэдманд да ночы глядзеў серыял «Бруклін 9-9». Раніцай ён зразумеў, што вельмі моцна спазняецца, і ад панікі нават не змог знайсці сваю куртку — прыйшлося пазычаць вопратку ў партнёра.



Праз некалькі гадзін ён паказаў неверагодны вынік у слоўпстайле і ўзяў «золата» Алімпіяды. Перад паездкай у Пхёнчхан Джэрард сказаў, што не разумее важнасці Алімпіяды, галоўным спаборніцтвам для яго заўсёды былі X-Games. А пасля ён нават не пазнаў кіраўніка Міжнароднага алімпійскага камітэта Томаса Баха, калі той павіншаваў амерыканца з алімпійскім «золатам».

Бацька Рэдманда Джэрарда адзначае, што яго сын з таго пакалення, якое не глядзіць тэлевізар, ён заўсёды глядзіць у свой смартфон, і хлопец сапраўды ніколі не глядзеў Алімпіяду. Сам Джэрард не ўпэўнены, што вырашыць удзельнічаць у Алімпійскіх гульнях яшчэ раз. «Я з тых хлопцаў, якія жывуць адным днём. Хачу крыху паздымаць відэа пра снаўборд. Па-займаюся гэтым два гады, а далей вырашу, куды ісці».

Пачуццё гумару і стылю



Падчас трансляцыі алімпійскіх спаборніцтваў скакуноў з трампліна ўвага глядачоў была прыкавана да нарвежскага спартсмена Роберта Юхансана. Калі забыць, што на дварэ 2018-ы, па вонкавым выглядзе скакуна можна падумаць, што гэта Гульні пачатку 1900-х. Да Алімпіяды ў Пхёнчхане Юхансан адгадаваў спецыяльныя вусы, у сацыяльных сетках сам пра сябе ён напісаў: «Нарвежскі скакун з трампліна з вусамі».

Дар'я ЛАБАЖЭВІЧ.